

Føstulávint og sminka



7 góð ráð til føstulávint

1. Keypt CE-merkta sminku og tilfar til ítriv
2. Vel vørur uttan anga
3. Smyr eitt tjúkt lag av feitum svanamerktum andlitskreimi sum undirlag, áðrenn sminkan verður lægd á
4. Ansa eftir at fáa alt burtur, tá sminkan verður vaskað av aftur
5. Brúka svanamerkt lím. Har mugu ikki vera ftalat og klorerað loysingarevni í
6. Vaska hendurnar á børnum væl, um tey hava verið við til at mála og líma
7. Keyptið ikki ítrivsvørur, so sum glimmur, máling ella lím, um tað er vandamerkt

Kelda: Umhvørvisstovan



Útisavnið í Hoyvík

Á útisavninum Heima á Garði í Hoyvík kanst tú vitja ein gamlan føroyskan garð við sethúsum, úthúsum, amboðum og mongum øðrum, ið hoyrði til gerandislívið í Føroyum fyrr. Sethúsini á Hoyvíksgarði verða søgd at vera frá umleið 1812, men eru í dag innrættað sum tey vóru o.u. 1920.



7 góð ráð at spara streym

SEV sigur, at el-rokningin kann minka 10 - 15 prosent, um tú bert broytir nakrar av gerandisvanunum hjá tær og tínum húski.

1. Tá ið vanligar gløðiperur bresta, skiftið tá út við "spariperur" - serliga í teimum rúmum, har ljósið er tendrað í nógvar tímar hvønn dag.
2. Slökk á veggnum fyri elektriskum og elektroniskum tólum, so sum uppvaskimaskinu, sjónvarpi og teldu, tá ið tólini ikki eru í nýtslu. Gomul tól kunnu stjála nógvan streym. Royn at slökkja fyri sjónvarpi, selektorboks og DVD-spælara við einum avbrótara, t.d. einum forleingjaraskinnara við einum reyðum avbrótara. Ger tað somuleiðis lætt at slökkja bæði teldu, printara, hátalarar og subwuffara.
3. Keyptið altíð elvørur við lágari elnýttslu, hygg serliga eftir, hvussu stór standby-nýttslan er. Eitt gamalt køliskáp ella gomul frystiboks ella telda kunnu lættliga brúka nógvan streym. Vel altíð hvítvørur eftir orkupílunum, har A-merkið er hitt besta.
4. Set tendri -/ slökkiklokku á ljósið uttandura, soleiðis at hetta bert lýsir, tá ið tørvur er á tí. Sum dømi kunnu nevast smáar, uttandura ljósperur/ljóssetur, sum bert lýsa, tá ið onkur hevur gleði av at tær lýsa.
5. Ansa eftir pumpuni til oljufýrið. Skríva t.d. pumpuna niður um summarið.
6. Royn at fáa øll í familjuni at hava góðar elvanar. Fyll vaski- og uppvaskimaskinuna, áðrenn tú setir hesar í gongd. Nýt eftirhitan í bakarovninum. Lat bert lítið av vatni í grýtuna, tá ið eplini skulu kókast. Legg frystar vørur í køliskápið at tíðna. Tað er best fyri vøruna, og samstundis sparir tú streym.
7. Eygleið streymnýttsluna. Les elmálaran av hvørja viku og skrivið talið niður. Soleiðis ber til at síggja úrsletið av betri elvanum. Um elnýttslan bráðliga veksur, ber til at finna orsøkina beinanvegin og harvið steðga vøkstrinum.

Kelda: SEV

Matrikulgjældini eru hækkað

Matrikulgjældini í Føroyum hava í nógv ár verið nógv tey lægstu í norðurlondum. Tí hevur Løgtingið, eftir tilmæli frá Umhvørvisstovuni og Innlendismálaráðnum, nú gjørt av at hækka gjældini, við gildi frá friggjadedgnum 13. februar 2009. Hetta merkir, at allar matrikulerar umsóknir eins og umbønir um kort og líknandi, ið er innkomnar frá hesum degi, verða avgreiddar eftir teimum nýggju gjældunum. Umsóknir, ið eru innkomnar áðrenn 13. februar 2009, verða avgreiddar eftir teimum gomlu gjældunum.

Fríðaðir bygningar

Ein bygningur, sum verður mettur at hava nóg stórt byggilistarligt ella søguligt virði av týðningi fyri tjóðina, kann verða fríðaður. Vanliga skulu bygningarnir vera eldri enn 100 ár. Í serstøkum førum kunnu yngri bygningar verða fríðaðir. Í sambandi við fríðing av einum bygningi kann eisini umliggjandi øki upp til 100 m frá mentanarminninum verða fríðað, um so er, at tað er ein týðandi partur av teirri heild, sum ynskt verður at tryggja við fríðingini. Tað kann t.d. vera ein urtagarður, eitt serligt tún, og tað kann eisini vera eitt størri øki, um tað hevur týðning fyri varðveitingina av søguliga umhvørvinum, sum mentanarminnið er liður í, sigur Fornminnissavnið.